

Inkomplu Mexjin 'il Quddiem

Spiru Grech

Viċi President



Huwa ta' pjaċir kbir għaliġa li l-Għaqda Mużikali Imperial, flimkien mal-membri u l-ħbieb Melleħin, ikollna l-opportunità li nerġgħu niċcelebraw il-Festa tal-Vitorja.

M'iniex se noqgħod insemmi x'sar tul is-sena li kwazi għaddiet, ngħid biss li l-Banda u l-Kor, kwazi kull xahar, kellna xi okkażjoni, dan barra l-kunċert ta' kull ġimgħa, u ġieli anke tnejn, grazzi lis-Surmast u lill-bandisti kbar u żgħar.

Rigward ix-xogħol li sar fil-Każin, jien ngħid li sar ħafna u grazzi lil kull min ta daqqa t'id. Ix-xogħol li sar ma kienx faċli, imma bil-kapaċità tan-nies li kien hemm jaħdmu, irnexxilhom jagħmlu l-impossibbli. Prosit!

Però, biex wieħed japprezza u jifhem dak kollu li sar s'issa, nistidinkom biex meta tridu, speċjalment waqt il-jiem tal-Festa, tiġu u taraw intom stess ix-xogħol utli u bżonnjuż li fiż-żmien tal-lum ried isir kwazi bilfors. Baqa' ħafna x'isir, imma bħal dejjem, jekk naħdmu bil-galbu, naslu kif dejjem wasalna. Is-sapport tal-membri huwa dejjem apprezzat. Id-dirigenti tas-Socjetà, meta jaraw li warajhom għandhom is-sapport tal-membri li japprezzaw ix-xogħol li ikun sar u li qiegħed isir, iżjed jaħdmu bil-ħeġġa biex is-Socjetà tkompli miexja 'il quddiem.

Naqleb naqra s-sugġett. Ma tistax timxi 'il quddiem jekk imbagħad issib min bil-vendikazzjoni, naqra kelma iebes, ikisser jew iħammeġ bla skruplu ta' xejn. Perezempju, għax għandek issib stikek tal-biljard maqsumin min-nofs, u ġieli anke nsterqu. Jew inkella, twaħħal it-takek fuq xi sitt stikek, tmur tlett ijiem wara u ma ssibx waħda sewwa. U affarijiet oħra li m'iniex ser noqgħod insemmi hawn. Kulhadd għandu għajnejn biex jara; jien m'iniex se nippona subgħajja lejn hadd. Jien naf li hawn jidhul kull ġens ta' nies u ma jfissirx li dawn in-nuqqasijiet isiru mill-membri. Niddubita! Li rrid ngħid hu li għas-Socjetà dan kollu jfisser spejjeż żejda u bla bżonn. U anke għal min jidhul warajk, ma jhossux komdu b'dak li jara. Sewwa kieku kulhadd ikun naqra aktar responsabbli.

Fl-14 ta' Mejju saret is-Seduta Ġenerali fejn inħatar Kumitat ġdid għas-sentejn li ġejjin. Godda daħlu Toni Grech (l-engineer), Mark Borg u John Baptist Gauci li se jokkupa l-post ta' Segretarju Ġenerali. Irreżenja Emmanuel Grima u Norbert Vella ma kkontestax. Lil dawn it-tnejn ngħidulhom grazzi tax-xogħol li għamlu, speċjalment lil Norbert li kien jokkupa l-post ta' Segretarju Ġenerali. Lill-godda nawguralhom kull suċċess fil-ħidma tagħhom.

Kif għidt iżjed 'il fuq, saret Seduta Ġenerali. Din issir kull sentejn biex kull membru, bi dritt, ikun jaf x'inhu jiġri rigward il-finanzi tas-Socjetà, fejn intefqu l-flus, x'daħħalna u xi hrigna, u biex jinħatar kumitat ġdid. Għalkemm in-numru tal-membri preżenti kien mhux ħażin, jien kont nippretendi li ċerti membri, li ħafna drabi jilmentaw, u b'daqshekk xejn ħażin, kont se narahom fuq quddiem biex jagħtu l-ilment tagħhom. Però għal xi raġuni, ma jattendux. Jien ngħid forsi jkun hemm naqra raġun li jgergru, imma billi tgerger fil-bar m'inti se ssolvi l-ebda problema. Jekk taħsbu mod ieħor, se jrin żball. Il-Kumitat ikollu seduta kull ġimgħatejn, u jekk ikun hemm bżonn anke iżjed, u minn hemm irid imexxi lis-Socjetà. Imbagħad hemm membri oħra li jirraġunaw illi jekk kollox miexi sewwa, m'hemmx għalfejn jiġu għas-Seduta Ġenerali. Insomma, mitt bniedem, mitt fehma!

Jekk tippermettuli, nixtieq infakkar tlieta mill-membri tas-Socjetà tagħna li n-nuqqas tagħhom għadu jinħass. L-ewwel waħda hi Victoria Schembri, Vivie ta' Ganni, għax hekk konna nsibuha. Dejjem kont issibha minn ta' quddiem għal kull okkażjoni li kien ikun hemm fil-Każin, l-iżjed għax-xogħol. Marret fejn San Pietru fis-6 ta' Marzu 2016 fl-għomor ta' 70 sena.

L-ieħor huwa sieħbi Ġużepp Sciberras, il-Pus, li mar fejn San Pietru fit-13 ta' Mejju 2016 fl-età ta' 89 sena. Konna għal ħafna snin indoqqu s-saxophone

flimkien. Kien raġel ta' ftit kliem, raġel intelligenti hafna, għax għalkemm skola mar ftit, xhin jibda jittellem fuq mużika, ġografija, kavallieri, iż-żewġ gwerer, l-istorja ta' Malta u minn xhiex għadda l-poplu Malti tul is-snin, kien iħallik b'ħalqek miftuħ. Mur ġibu kellu xi tmax-il "O" level li kulhadd iffissat fuqhom illum, fejn kien jasal! Jien kont nagħmel ħin twil nisimgħu jirrakkonta.

Insomma, Pus, meta niġi hemm fuq jien, għid lil San Pietru li konna ndoqqu *s-saxophone* flimkien, għidli li hawn wieħed minn ta' Żamżam, forsi jħallini nidħol. U jekk, dejjem jekk, nidħol, indoqqulu l-Marċ Tal-Iljun. U bilhaqq, tinsieħ tghid lil Vivie ta' Ġanni biex tiġi tkanta, dik il-kliem bl-ament tafu. Jew aħjar xejn, li ma tmurx issibu burdata ħażina u jkeċċina t-tlieta 'l barra!

Bandist iehor li m'għadux magħna huwa Ċensu Vella, il-Barkun, li ħalliena fid-29 ta' Ġunju 2016 fl-età ta' 82 sena. Lil Ċensu niftakru hafna snin ilu meta kien għadu ġuvni. Niftakru jistudja l-klarinet, kien joħroġ fil-logġa tad-dar t'ommu li kienet tiġi

ma' genb id-dar tan-nanna Ġanna. Jien ta' tifel li kont, dak iż-żmien naqra fidil, kont ngħid bejni u bejn ruħi din x'inhil-idea li joħroġ fil-logġa jistudja t-*Traviata*. Wara ndunajt li kien jinnamra maz-zija Nina. Naħseb li kien ikun is-sinjal biex iz-zija Nina toħroġ barra. Insomma, issa li qiegħed hemm fuq, naħseb ma tantx jaħsibha biex jiksirha ma' San Pietru u jiġi jdoqq Tal-Iljun.

F'ismi u f'isem is-Socjetà Imperial insellem lilkom u lill-membri kollha li ħallewna din is-sena. Nirringrazzja lil sħabi kollha tal-Kumitat, lis-Surmast Tonio Borg għax-xogħol kollu li wettaq, l-Assistent Philip Schembri, lil Shirley Helleur, id-Direttriċi tal-Kor, lil sħabi bandisti, lill-membri tal-Kor u lill-membri tal-Kummissjoni Banda, Kummissjoni Żgħażaġh u Kumitat tan-Nisa, lil Pietru l-barman u l-familja tiegħu u speċjalment lil sħabi membri għax mingħajrkom m'ahna xejn. Grazzi!

Int min int, il-Festa t-Tajba!

ID-DROGA TEQIRDEK...
Ħajtek f'idejk... TITLIFHIEX!!

Gaulos Exclusive Art

*Għal kull tip ta' rakkmu sew għall-Każini tal-Baned,
 Knejjes jew mudelli tal-Knejjes.*

*Nagħmlu wkoll kull tip ta' restawr u
 transport ta' rakkmu antik.*

*Issibilna kull tip ta' pittura kemm originali kif ukoll
 kopji jew portraits impittra minn artisti barranin.*

9, Triq Sir Arturo Mercieca, Victoria, Għawdex

Tel: 2156 4401 / 2756 4401 Mob: 7956 4401

Email: contact@eastermalta.org